

Yəqin mənimlə razılaşırsınız ki, bugünkü gəncliyimiz cəmiyyətin bütün sahələrində uğurlu fəaliyyəti ilə sözün yaxşı mənasında özünü təsdiq etməkdədir. Və xüsusilə yaradıcı gənclərin xoş sorğunun dünyanın müxtəlif festivallarından, nüfuzlu tədbirlərindən gəlməsi olduqca qürurvericidir. Bəli, Azərbaycan gəncliyi istər yüksək təhsili və intellekti, istərsə də yaradıcılığı, kreativ düşüncəsi, bacarığı ilə digər ölkələrin gənclərindən heç də geri qalmır, bəlkə də artıq onları üstələməkdədir desək, mənə qanılmazdır. Qazanılan uğurların, əldə olunan nailiyyətlərin sayı isə çoxalmaqdadır. Çəkdiyi filmi ilə ABŞ-da təşkil olunan festivalda uğur qazanan İsmayıl Məlikov da son günlər adından söz etdirən belə istedadlı gənclərimizdən biridir.

Belə ki, Amerika Birləşmiş Ştatlarının Florida ştatında keçirilmiş 3-cü Cənub-Şərq Regional Film Festivalında həmyerlimiz İsmayıl Məlikovun çəkdiyi “UP” (“Yüksəkdən”) adlı qısametrajlı film “Ən yaxşı eksperimental film və virtual realıq” nominasiyası üzrə qalib elan olunub.



Çəkdiyi filmi ABŞ-da uğur qazanan azərbaycanlı tələbə

İsmayıl Məlikov: “Ölkəmi layiqincə təmsil etməkdən fəxr duyuram”



Samirə KƏRİMOVA

Məktəb illərindən rəsmə, vizual effektlərə və rəqəmsal incəsənətə xüsusi həvəs göstərib

İsmayılı yaxından tanıdıqca, əslində onun gələcəyinin parlaq olacağını sezmək o qədər də çətin deyil. 132-134 nömrəli Təhsil Kompleksinin məzunudur. Orta məktəbdə təhsil aldığı müddətdə bilikli, hərtərəfli dünyagörüşünə malik bir yeniyetmə kimi tanınıb. Oxuduğu təhsil müəssisəsində hər zaman fərqlənən, keçirilən tədbirlərdə, ictimai işlərdə fəallığı ilə seçilən şagirdlərdən sayılıb. Orta təhsilini “əla” qiymətlərlə başa vurub. Ən sevdiyi fənlər coğrafiya, riyaziyyat, rus və ingilis dilləri olub. Atası ixtisasca İT mütəxəssisi olduğundan lap kiçik yaşlarından onda kompüterə böyük maraq yaranıb. Məktəb illərindən rəsmə, vizual effektlərə və rəqəmsal incəsənətə xüsusi həvəs göstərib. Təsədüfi deyil ki, hələ şagird ikən bəzi əsərləri xarici və yerli sərgilərdə yer almış, həmçinin ailəsi və dostları üçün musiqili kliplər və qısa filmlər də çəkmişdir.

İsmayıl məktəb illərini özünün ən gözəl və xoş xatirələrlə zəngin bir dövrü adlandırır: “Bu illərdə peşəkar müəllimlərimdən çox şey öyrəndim, maraq göstərdiyim sahələrdə bilik və bacarıqlarımı inkişaf etdirdim və gözəl dostlar qazandım”.

Hazırda M.V.Lomonosov adına Moskva Dövlət Universitetinin Bakı filialının tələbəsi olan gənc məhz ali məktəbdəki təhsilin səviyyəsinin, buradakı təhsil mühitinin onu qane etdiyini söyləyir.

“UP” filminin planetimizin müxtəlif yerlərindən tamaşaçı rəğbətini qazanması məni qürurlandırır

İqtisadiyyat üzrə təhsil alsada İsmayılı kinematoqrafiya hər zaman özünə cəlb edib. Xüsusilə rəqəmsal texnologiyanın ən son imkanlarından istifadə etməklə müasir dünya kinosunun tələblərinə cavab verə biləcək filmlərin hazırlanması onu daha çox maraqlandırır. Məhz bu baxımdan özünü film çəkmək sahəsində sınaq qərarına gəlir.

İsmayılı altı dəqiqə yarımlıq “UP” (“Yüksəkdən”) filmin yaradılmasına isə ABŞ Milli Aeronavtika və Kosmos İdarəsi - NASA-nın kitabxanasında toplanılıb və Yer kürəsinin real peyk görüntülərini əks etdirən materiallar həvəsləndirib: “Düşündüm ki, 3D proqramla-

rından və bu sahədə əvvəllər tətbiq olunmamış üsullardan istifadə etsəm, orijinal bir film alına bilər. Qeyd edirəm ki, əvvəllər belə layihə heç yerdə olmayıb. Özümü sınaqda istədim. Təbiət görünüşü, mənzərələri üzərində eksperimentlərə başladım, rəqəmsal texnologiyaların daha mürəkkəb səviyyədə inteqrasiyasını təmin etməyi qarşıma məqsəd qoydum. Adı görünən yerlərə qeyri-adi bir baxışla nəzər salmaq istədim”.

Gənc azərbaycanlı rejissor qeyd etdiyi kimi, müasir rəqəmsal texnologiyalardan və yeni metodlardan istifadə etməklə landsaft çəkilişləri üzərində eksperimentlər apararaq planetimizin kosmosdan bənzərsiz və cəzbedici mənzərələrini daha maraqlı, özünəməxsus tərzdə nümayiş etdirməyə nail olub. Belə bir tərzdə film çəkməkdə əsas məqsədlərindən biri də məhz insanları yaradıcı fəaliyyətə ruhlandırmaq, filmlərin çəkilişində qeyri-standart forma və modellərin axtarışına sövq etmək, eksperimental kino sənayesinin inkişafına dəstək verməkdir.

Film üzərində işlərini başa çatdırdıqdan sonra onu internet-platformaya yerləşdirib. Dostlarının məsləhəti ilə, həmçinin xaricdən daxil olan rəylərlə tanış olduqdan sonra filmi bəzi festivallara göndərib.

Onu da bildirək ki, İsmayıl Məlikov filmin rejissoru olmaqla yanaşı, həm prodüseri, eyni zamanda, xüsusi effektlər üzrə rəssamıdır. Ekran əsərində Litvadan olan bəstəkar Martinas Launun razılığı ilə onun “Eterniy” (“Sonsuzluq”) kompozisiyasından istifadə edilib.

İsmayılın sözlərinə görə, bu səpgidə film hazırlamaqla həm də virtual realıq sənayesinə bir yenilik gətirməyi düşünüb. Film üzərində işləyərkən yeni bacarıqlara yiyələnməklə bərabər, böyük təcrübə əldə edib.

Festivala təqdim olunan filmlər tanınmış mütəxəssislər tərəfindən baxılaraq hərtərəfli təhlil olunub. Nəticədə münisflər heyətinin qərarı ilə İsmayıl Məlikovun çəkdiyi “UP” qısametrajlı filmi qalib elan olunub.

On yeddi yaşlı İsmayılın “UP” filmi bütövlükdə onun üçün düşərləli olub: “Doğrusu, filmi müsabiqələrə təqdim edəndə onun təşkilatçılar tərəfindən festival iştirakçısı kimi seçiminə əsla əmin deyildim. Təcrübəsizliyimi, festivallarda peşəkarların, illərlə bu işlə məşğul olanların qatılacağını anlayırdım. Amma özümü sınaqda istəydim üstün gəldi. Bu, mənim çəkdiyim ilk film olsa da artıq bir sıra uğurlar qazanıb. Belə ki, adicəkilən film bu il İngiltərədə təşkil edilən “Lift-Off FTF Sessions” və “Flickfair” onlayn-müsabiqələrinin də finalçıları sırasında yer alıb, həmçinin Ukraynada keçirilən Xarkov Beynəlxalq İncəsənət və Səyahətlər Festivalının “şort-listinə” daxil edilib”.

Və sonuncu qalibiyyəti isə ona sözlərlə ifadə edə bilməyəcək qədər gözəl anlar yaşadıb: “Çəkdiyim filmin Amerika festivalının yarımfinalına seçilməsi barədə məlumatı eşidəndə nə qədər həyəcan və sevinc hissi keçirdiyimi sözlə ifadə edə bilmirəm. Bunu qələbəm kimi dəyərləndirdim. Sonra filmin finalçı seçilməsi, daha sonra isə onun “Ən yaxşı eksperimental film və virtual realıq” nominasiyası üzrə qalib çıxması, mənə həyatımın ən gözəl duyğularını yaşatdı. “UP” filminin planetimizin müxtəlif yerlərindən tamaşaçı rəğbətini qazanması məni qürurlandırır.

Bir Azərbaycan genci olaraq ölkəmi layiqincə təmsil etməkdən fəxr duyuram”.